

(Modern People Party) ခေတ်သစ်ပြည်သူပါတီ၏ လမ်းညွှန်သဘောတရားနှင့်
မူဝါဒလုပ်ငန်းစဉ်များ
လမ်းညွှန်သဘောတရား

လူ့အဖွဲ့အစည်းတွေဟာ အကန့်အသတ်မရှိ ပြောင်းလဲတိုးတက်နေပါသလားအဲဒီလိုပြောင်းလဲတိုးတက်နေမှုကြောင့် လူမှုကောင်းကျိုးတွေ အကန့်အသတ်မရှိ တိုးတက်နေပါသလား။ (လူမှုဒုက္ခပိုမိုမိစီးလာနေသလား။ လူမှုဒုက္ခလျော့နည်းပျောက်ကင်းလာနေသလား) ဆိုတဲ့ ဒီဌာနအဖြေကို ပြောင်းလဲတိုးတက်နေတဲ့ ကမ္ဘာ့လူ့အဖွဲ့အစည်းက ကိုယ်ထင်ပြလျက်ရှိပါတယ်။

လူ့အဖွဲ့အစည်းကြီးဟာ ရှေးဟောင်းကွန်မြူနစ်စနစ် (ကျောက်ခေတ်) ကျေးပိုင်ကျွန်ပိုင်စနစ် (သံစပေါ်တဲ့ခေတ်)၊ ပဒေသရာဇ်စနစ် (လက်မှုအတတ်ပညာများ ထွန်းကားလာသောခေတ်)၊ ဒီကနေ့ အရင်းရှင်စနစ် (အဆင့်အတန်းအမြင့်ဆုံးသော စက်မှုနည်းပညာခေတ်) ရယ်လို့ အဆင့်ဆင့် ပြောင်းလဲ တိုးတက်လာခဲ့ပါတယ်။ ဒီကနေ့ အရင်းရှင်စနစ်ဖြစ်တဲ့ ဈေးကွက်စီးပွားရေးနဲ့ ဒီမိုကရေစီ ထူထောင်ရေးသို့ တစ်ကမ္ဘာလုံးလို ပြောင်းလဲလာခဲ့ပါပြီ။ စက်မှုအရင်းရှင်ခေတ်ရဲ့ ပြောင်းလဲမှုများဟာ ယခင်ခေတ်များနဲ့ မတူအောင် ပိုမို မြန်ဆန်လာပါတယ်။ စက်မှုအရင်းရှင် (Industrial Capitalism) မှ ဒစ်ဂျစ်တယ်အရင်းရှင်စနစ် (Digital Capitalism) သို့ ကူးပြောင်းနေပြီ ဖြစ်ပါတယ်။ ဒီကတဆင့် မြေရှင်စနစ် အနှောင်အဖွဲ့ လုံးဝကင်းစင်သော Genuine Capitalism သို့ တက်လမ်းရဦးမယ်ဖြစ်ပါတယ်။ လူ့အဖွဲ့အစည်းဟာ အကန့်အသတ်မရှိ နုရာမှရင့်ရာသို့ နိမ့်ရာမှ မြင့်ရာသို့ပြောင်းလဲတိုးတက်နေတဲ့အတွက် အရင်းရှင်စနစ်ရဲ့ ဈေးကွက် စီးပွားရေးနဲ့ ဒီမိုကရေစီအဆင့်မှာပင် ရပ်မနေဘဲ တလောကလုံးဆိုင်ရာလွတ်မြောက်ရေးတရားဖြစ်တဲ့ သိပ္ပံနည်းကျ လောကနိဗ္ဗာန်ခေတ်သို့ သွေးစစ်သော အရင်းရှင်စနစ်ရဲ့ အမြင့်ဆုံးကတဆင့် မလွဲဧကန် အမှန်ပင် ငြိမ်းချမ်းစွာ ဖြစ်ပေါ်တိုးတက်လာမယ်ဖြစ်ပါတယ်။ တစ်လောကလုံးဆိုင်ရာ လွတ်မြောက်ရေးတရားဆိုတာဟာ အစိုးရအုပ်ချုပ်ဖို့ မလိုလောက်အောင် အနာဂတ်တွင် ဆိုက်ရောက်လာမယ့် လွတ်လပ်တန်းတူပြည့်ဝ ချမ်းသာသော သိပ္ပံနည်းကျလောကနိဗ္ဗာန်ခေတ်ကို ဆိုလိုတယ်။

ဒီကနေ့ စက်မှုအရင်းရှင်နိုင်ငံတွေမှာ ပေါ်ပေါက်နေတဲ့ ကမ္ဘာ့စီးပွားရေးအကြပ်အတည်းကြီးက တစ်ခုတည်းသော ထွက်ရာလမ်းဟာ သွေးစစ်သော အရင်းရှင်စနစ် ထူထောင်သွားဖို့ ဖြစ်ပါတယ်။ အဲဒီလို သွေးစစ်သော အရင်းရှင်စနစ်ကို ထူထောင်ကျင့်သုံးနိုင်မှသာ လက်ရှိ ကမ္ဘာ့ပြည်သူတွေ ကြုံတွေ့နေရသော စီးပွားရေးအကြပ်အတည်းကြီးရဲ့ လက္ခဏာဆိုးတွေဖြစ်တဲ့ ငွေဖောင်းပွမှု ထုတ်လုပ်ရေးတွေ ကျဆင်းဆုတ်ဆင်းမှု၊ အလုပ်လက်မဲ့ပေါများမှု၊ ကူးသန်းရောင်းဝယ်ရေးနဲ့ဘဏ်လုပ်ငန်းတွေ ပျက်ကုန်မှု၊ အတိုးနှုန်းတွေ ခေါင်ခိုက်အောင် တက်လာတတ်မှု၊ မြေယာနဲ့စက်မှု ထုတ်လုပ်ရေးတွေ ချွတ်ခြုံကျမှု စတာတွေ ပပျောက်လွန်မြောက်လာမယ် ဖြစ်ပါတယ်။ အလားတူပင် နိုင်ငံတကာ စစ်ရေး၊ နိုင်ငံရေး၊ လူမျိုးရေး ပဋိပက္ခတွေကိုလည်း ငြိမ်းချမ်းစွာ ဖြေရှင်းလာနိုင်ပြီးကမ္ဘာကြီးပူနွေးလာမှု စတဲ့ သဘာဝဘေးအန္တရာယ်များကိုလည်း ကာကွယ်တိုက်ဖျက် သွားနိုင်မယ် ဖြစ်ပါတယ်။ သွေးစစ်သော အရင်းရှင်စနစ်ဆိုတာ ပုဂ္ဂလိကမြေရှင်စနစ် ကြီးစိုးသော မြေရှင်တစ်ပိုင်း၊ အရင်းရှင်စနစ်မျိုးလည်း မဟုတ်။ မြေကို နိုင်ငံပိုင်ပြုလုပ်ပြီး ပုဂ္ဂလိကမြေရှင်စနစ် ဖျက်သိမ်းထားတဲ့ အရင်းရှင်ဈေးကွက် စီးပွားရေးစနစ်ကို တစ်ပါတီဦးဆောင်သော စနစ်မျိုးလည်းမဟုတ်။ မြေကို လူ့အဖွဲ့အစည်းပိုင် (နိုင်ငံပိုင်) သော ပါတီစုံ အရင်းရှင်စနစ်ဖြစ်ပါတယ်။ အဲဒီလို သွေးစစ်သော အရင်းရှင်စနစ် အစွမ်းကုန်ဖွံ့ဖြိုးလာအောင် ကြိုးပမ်းရာတွင်လည်း ဖြစ်နိုင်လျှင်ငြိမ်းချမ်းစွာ ဆောင်ရွက်မယ်။ မဖြစ်နိုင်မှသာ အကြမ်းဖက်ရမည်ဆိုတဲ့ မီးစတစ်ဖက် ရေမှုတ်တစ်ဖက် လမ်းစဉ်မျိုး လုံးဝမဟုတ်ဘဲ အကြွင်းမဲ့ ငြိမ်းချမ်းသော လမ်းစဉ်ဖြင့် ကြိုးပမ်းဆောင်သွားမယ်ဖြစ်ပါတယ်။

မူဝါဒလုပ်ငန်းစဉ်များ

- (၁) စီးပွားရေး စီးပွားရေးတွင် ပြည်သူတို့ရဲ့ စီးပွားရေးလွတ်လပ်မှုကို အာမခံချက်ပေးနိုင်သော တံခါးဖွင့်ဈေးကွက်စီးပွားရေးစနစ်ကိုကျင့်သုံးသွားမယ်။ ပုဂ္ဂလိက စီးပွားရေးလုပ်ငန်းများ ဖွံ့ဖြိုးတိုးတက်ရေးကို ဦးစားပေး ကြိုးပမ်းသွားမယ်။

ပြည်ပက တိုက်ရိုက်ရင်းနှီးမြှုပ်နှံမှုများကို ဖိတ်ခေါ်မယ်။ ပြည်ပသို့ သွားရောက် ရင်းနှီးမြှုပ်နှံမှုများကိုလည်း အားပေးမယ်။ အိမ်နီးချင်းနိုင်ငံများ၊ အာဆီယံနိုင်ငံများနှင့်သာမက နိုင်ငံတကာနှင့်ပါ ကုန်ထုတ်ကုန်သွယ်ရေး လုပ်ငန်းများ၊ ကုန်ထုတ်နည်းပညာပူးပေါင်း ဆောင်ရွက်ရေးလုပ်ငန်းများကို တိုးမြှင့်ဆောင်ရွက်မယ်။

(၂) နိုင်ငံရေး

နိုင်ငံရေးတွင် ပြည်သူတို့ရဲ့ နိုင်ငံရေးလွတ်လပ်မှုကို အာမခံချက်ပေးနိုင်သော ပါတီစုံဒီမိုကရေစီစနစ်ကို ကျင့်သုံးသွားမယ်။ ဒီမိုကရေစီထွန်းကားရေးနှင့် အများပြည်သူတို့အကျိုးကို မထိပါးစေရေးအတွက် လွတ်လပ်စွာ ထုတ်ဖော် ပြောဆိုခွင့်၊ လွတ်လပ်စွာရေးသားခွင့်၊ လွတ်လပ်စွာ ဟောပြောစည်းရုံးခွင့်၊ နိုင်ငံရေးပါတီအဖွဲ့အစည်းများ ထူထောင်ခွင့်၊ ငြိမ်းချမ်းစွာ စီတန်းလှည့်လည် ဆန္ဒဖော်ထုတ်ခွင့်စတဲ့နိုင်ငံရေးလွတ်လပ်မှုများကိုခွင့်ပြုမယ်။ အနှစ်ချုပ်အားဖြင့် နိုင်ငံရဲ့ စီးပွားရေးကုန်လုပ်ငန်းအားစုများ ခေတ်မီဖွံ့ဖြိုးတိုးတက်ပြီး ပြည်သူတို့ လူနေမှု အဆင့်အတန်း အသိဉာဏ်ပညာအဆင့်အတန်း မြင့်မားတိုးတက် သောကမ္ဘာ့စံပြနိုင်ငံဖြစ်လာရေးအတွက် မြေရှင်စနစ် အနှောင်အဖွဲ့ လုံးဝ ကင်းစင်တဲ့သွေးစစ်တည်ကြည်သော အရင်းရှင်စနစ်ကို ကျင့်သုံးသွားမယ် ဖြစ်ပါတယ်။ သွေးစစ်သော အရင်းရှင်စနစ်ကသာ ဆင်းရဲသား အလုပ်သမား လယ်သမား လူတန်းစားများကို အစွမ်းကုန်ဖွံ့ဖြိုး တိုးတက်စေနိုင်ပါတယ်။ နိုင်ငံတော်အာဏာကို အရင်းရှင် မဲပြားတစ်ပြားဆိုလျှင် ဆင်းရဲသားအလုပ် သမား လယ်သမား မဲပြားပေါင်းများစွာဖြင့် ဖန်တီးဆုံးဖြတ်နိုင်လို့ ဖြစ်ပါတယ်။

(၃) ပညာရေး

လူ့အဖွဲ့အစည်းအကျိုးကို ဆောင်ရွက်နိုင်တဲ့ ယနေ့ ပညာခေတ်ရဲ့ အသိပညာ ရှင်၊ အတတ်ပညာရှင်များ မွေးထုတ်သော ပညာရေးစနစ်ကို ကျင့်သုံးမယ်။ လူ့စွမ်းအား အရင်းအမြစ်ကို လေ့ကျင့်ပျိုးထောင်သော ပညာရေးစနစ်ကို ကျင့်သုံးမယ်။ ပြည်သူများ အသိပညာမြင့်မားရေးအတွက်အခမဲ့အလယ်တန်း ပညာ မသင်မနေရစနစ်ကို အကောင်အထည်ဖော်မယ်။ ပညာရေးကဏ္ဍတွင် ပုဂ္ဂလိကများကို ယှဉ်ပြိုင်လုပ်ကိုင်ခွင့်ပြုမယ်။ ပညာရေးသုတေသနလုပ်ငန်း များကို အစိုးရရော၊ ပုဂ္ဂလိကများပါ လုပ်ကိုင်နိုင်အောင် အားပေးမယ်။

(၄) ကျန်းမာရေး

တစ်မျိုးသားလုံး ကျန်းမာကြံ့ခိုင်ရေးနှင့် ဆေးပညာရပ်များ သိပ္ပံနည်းကျ တိုးတက်လာရေးအတွက် အခြေခံကျန်းမာရေးမူဝါဒများချမှတ်ကျင့်သုံးမယ်။ ပြည်သူလူထုကျန်းမာရေးကို အစိုးရက တာဝန်ယူ ကာကွယ်ကုသပေးနိုင်ရေး နဲ့ ပုဂ္ဂလိကများကျန်းမာရေးကဏ္ဍတွင် ပါဝင်ယှဉ်ပြိုင်လုပ်ကိုင်လာနိုင်ရေး ကို ဦးစားပေးဆောင်ရွက်မယ်။ တိုင်းရင်းဆေး အပါအဝင် ဆေးပညာ သုတေသနလုပ်ငန်းများကို အားပေးမယ်။

(၅) ကာကွယ်ရေး

လွတ်လပ်ရေးနှင့် အချုပ်အခြာအာဏာ တည်တံ့ခိုင်မြဲရေးကို အသက်ပေး ကာကွယ်သော၊ ပြည်သူလူထုရဲ့အသက်အိုးအိမ်စည်းစိမ်ဥစ္စာကို အသက်ပေး ကာကွယ်စောင့်ရှောက်သော၊ ပြည်ထောင်စုကြီးရဲ့ အန္တရာယ်ကို အသက်ပေး ကာကွယ်သော ခေတ်မီအမျိုးသားတပ်မတော် ဖြစ်ရမယ်။ ယင်းအမျိုးသား တပ်မတော်အား အစဉ် ခေတ်မီ အဆင့်မြင့်နေအောင် ဆောင်ရွက်မယ်။

(၆) နိုင်ငံခြားရေး

ငြိမ်းချမ်းစွာ အတူယှဉ်တွဲနေထိုင်ရေး ဘန်ဒေါင်းမူ (၅) ချက်ကို ဆက်လက် ကျင့်သုံးမယ်။ နိုင်ငံတကာလူ့အဖွဲ့အစည်း ငြိမ်းချမ်းစွာ ဖြစ်ပေါ်တိုးတက်ရေးကို ကြိုးပမ်းသွားနိုင်ရန် လွတ်လပ်သော နိုင်ငံခြားရေးဝါဒကို ကျင့်သုံးမယ်။ နိုင်ငံတကာငြိမ်းချမ်းရေးနဲ့ ဖွံ့ဖြိုးတိုးတက်ရေးအထူးသဖြင့်သွေးစစ်သော အရင်းရှင်စနစ်ဖြစ်ပေါ်တိုးတက်လာရေးကို ဦးစားပေး ကြိုးပမ်းဆောင်ရွက်

သွားမယ်။ ကမ္ဘာ့ကုလသမဂ္ဂအဖွဲ့ကြီးတွင် နိုင်ငံတကာ ပြည်သူတို့ရဲ့ လုံခြုံရေး၊ ငြိမ်းချမ်းရေးနဲ့ ဖွံ့ဖြိုးတိုးတက်ရေး စတဲ့ ကမ္ဘာ့ရေးရာများကို ကဏ္ဍအလိုက် နီးကြားတက်ကြွစွာ ပူးပေါင်းပါဝင်ဆောင်ရွက်သွားမယ်။

(၇) စိုက်ပျိုးရေး

ဈေးကွက်စီးပွားရေးနှင့် လျော်ညီတဲ့ လွတ်လပ်စွာ စိုက်ပျိုးထုတ်လုပ်ရိတ်သိမ်း သိုလှောင် ပြည်တွင်း၊ ပြည်ပတွင် လွတ်လပ်စွာ ရောင်းဝယ်ခွင့်ရှိသော စိုက်ပျိုးရေးမူဝါဒကို ကျင့်သုံးမယ်။ ကျေးလက်နေ ဆင်းရဲသားလယ်သမားများ နဲ့ လယ်သမားလူတန်းစား ဖွံ့ဖြိုးတိုးတက်စေရန်အတွက် လုပ်ကွက်ကြီး စိုက်ပျိုးရေးနှင့် အဆင့်မြင့်နည်းပညာသုံး စိုက်ပျိုးရေးစနစ်ကို အားပေး သွားမယ်။

(၈) ယဉ်ကျေးရေးနှင့် လူမှုရေး

မြန်မာတိုင်းရင်းသားရိုးရာယဉ်ကျေးမှု အမွေအနှစ်ကောင်း များကို ထိန်းသိမ်းရေးနှင့် ခေတ်ကာလနှင့်အညီ ဖြစ်ပေါ်လာသောယဉ်ကျေးမှု များကို ထူထောင်ကျင့်သုံးသွားမယ်။ လူမှုရေးတွင် မြန်မာတိုင်းရင်းသား တို့ရဲ့လူမှုရေးအစဉ်အလာကောင်းများကို ထိန်းသိမ်းသွားမယ်။ တစ်ဖက်တွင် ခေတ်ကာလနှင့်အညီလူမှုရေးကျင့်စဉ်ကောင်းများကို ကျင့်သုံးသွားမယ်။

(၉) ဘာသာရေး

လူတိုင်းလူတိုင်း မိမိတို့ ကြိုက်နှစ်သက်ရာ ဘာသာကို လွတ်လပ်စွာ ကိုးကွယ် ခွင့်၊ လွတ်လပ်စွာ ဘာသာရေးလုပ်ငန်းများကို လုပ်ကိုင်ခွင့်ပြုမယ်။ (ဘာသာ ရေးနှင့်နိုင်ငံရေးရောထွေးကျင့်သုံးခွင့် မပြု)

(၁၀) တိုင်းရင်းသားလူမျိုးများအရေး

တိုင်းရင်းသားလူမျိုးများရဲ့ တန်းတူရည်တူ အခွင့်အရေးကို အပြည့်အဝ အာမခံချက်ပေးနိုင်တဲ့ ဈေးကွက်စီးပွားရေးနဲ့ ဒီမိုကရေစီ အခွင့်အရေးများဖြင့် စစ်မှန်သော ပြည်ထောင်စုကို တည်ဆောက်မယ်။ မဟာ လူမျိုးကြီးဝါဒနှင့် ကျဉ်းမြောင်းသော လူမျိုးစွဲဝါဒကင်းရှင်းသော သွေးစစ်တဲ့ အရင်းရှင်စနစ် ဖြစ်ပေါ်တိုးတက်ရေး၊ တိုင်းရင်းသားစည်းလုံးညီညွတ်ရေးနဲ့ ပြည်ထောင်စုကြီးထာဝစဉ်တည်တံ့ခိုင်မြဲရေးကို သန္နိဋ္ဌာန်စိတ်ဖြင့်ကြိုးပမ်း သွားမယ်။

(၁၁) ပြည်တွင်းငြိမ်းချမ်းရေး

ကမ္ဘာတွင် သက်တမ်းအရှည်ကြာဆုံး စာရင်းဝင်ဖြစ်သော ပြည်တွင်း လက်နက်ကိုင် ပဋိပက္ခချုပ်ငြိမ်းရေး၊ ထာဝရပြည်တွင်း ငြိမ်းချမ်းရေးရရှိဖို့ အတွက် The Path of National Reconciliation အမျိုးသားသင့်မြတ် စည်းလုံးရေးကိုမဖြစ်မနေ ကြိုးပမ်းသွားမယ်။

မိမိတို့ ပါတီက လူယဉ်ကျေးရေးခေတ် ဆန့်ကျင်တဲ့ အကြမ်းဖက်မှု (ကာယ၊ ဝစီ၊ မနော) ပါတဲ့လုပ်ငန်းတွေဟာ တိုးတက်တော်လှန်တဲ့ ပစ္စည်းတွေ၊ ပညာအလင်းရောင်တွေကို ဖျက်ဆီးတဲ့ အတွက် ခေတ်နောက်ပြန်ဆွဲပြီး ကြမ်းတမ်းတဲ့သဘော၊ ယဉ်ကျေးရေးနဲ့ လူယဉ်ခေတ်ကို နောက်ပြန်ဆုတ်စေတဲ့ သဘောပါတဲ့အတွက် မထောက်ခံတာ ဖြစ်တယ်။ တိုးတက်တော်လှန်တဲ့ အဖိနှိပ်ခံလူတန်းစားနဲ့ အထက်တန်းစားတို့ချင်း ဖြစ်ပွားတဲ့ အကြမ်းဖက်မှုကို မိမိတို့ မထောက်ခံ ဘူးဆိုတာဟာ အဖိနှိပ်ခံရသူတွေကို မထောက်ခံဘူးလို့ ဆိုလိုတာမဟုတ်ဘဲ သူတို့လိုက်တဲ့လမ်း၊ သူတို့ဆင်နွှဲတဲ့အကြမ်းဖက်အသွင်ဟာ အောင်မြင်တိုးတက်မှုကို မဖြစ်ပေါ်တဲ့အတွက်ဖြစ်ပါတယ်။ မိမိ တို့ ထောက်ခံတဲ့တိုက်ပွဲအသွင်ကတော့ ငြိမ်းချမ်းတိုးတက်တဲ့ ပညာပေးရေးလမ်းဖြစ်တယ်။ Theory becomes a material force when it grips the masses. သဘောတရားဟာ လူထုကို ချုပ်ကိုင်မိသည့်နဲ့တပြိုင်နက် ရုပ်ဝတ္ထုအင်အားစု ဖြစ်လာတယ်ဆိုတဲ့ လူမှုသိပ္ပံတရားကိုသာ ကိုင်စွဲကျင့် သုံးသွားမယ် ဖြစ်ပါတယ်။

ဗဟိုအလုပ်အမှုဆောင်ကော်မတီ
ခေတ်သစ်ပြည်သူ့ပါတီ (ဌာနချုပ်) (Modern People Party)
ကျောက်တံတားမြို့နယ်၊ ရန်ကုန်မြို့။

ခေတ်သစ်ပြည်သူ့ပါတီ၏ စည်းမျဉ်းနှင့် ဖွဲ့စည်းပုံ

နိဒါန်း (Modern People Party)

မြန်မာနိုင်ငံတွင် အချိန်မကျဘဲ လူထုပါတီတည်ဆောက်ရေးစည်းမျဉ်း Mass Party Organization Principles စည်းမျဉ်းကို ချက်ချင်း တည်ဆောက်လိုမှုနှင့် ဗဟိုဦးစီးစနစ်ကို အကြွင်းမဲ့ နာခံရသော ခေတ်ဟောင်းဆိုရှယ်လစ် ကွန်မြူနစ်ပါတီ တည်ဆောက်ရေးစည်းမျဉ်းများကို ချခင်း တည်ဆောက်လိုမှုသည် မိမိတို့ပါတီနှင့် ပြည်သူ့ကို အကျိုးမဖြစ်စေသည့် လက်ျာ၊ လက်ဝဲသွေဖီရေး (၂) ရပ်ဖြစ်ကြောင်း သင်ခန်းစာ ယူခဲ့ကြရပါသည်။

ယခုကဲ့သို့ ဒီမိုကရေစီနိုင်ငံ ထူထောင်စ တာထွက်ကာလတွင် နိုင်ငံရေးပါတီများအဖို့ လူထု ပါတီကြီး (Mass Party) တစ်ရပ် ပေါ်ပေါက်လာရေးအတွက် ကြိုးပမ်းဆဲသာ ဖြစ်ပါသည်။ ထို့ ကြောင့် ယနေ့ကာလတွင် ဗဟိုက ရှေ့ဆောင်သော ဒီမိုကရေစီပါတီ တည်ဆောက်ရေး၊ ဒီမိုကရေစီ နည်းကျ ကေဒါပါတီတည်ဆောက်ရေးစည်းမျဉ်း (Cadre Party Organizational Principles) ကိုသာ ကျင့်သုံးရဦးမည်ဖြစ်သည်ဟု ယုံကြည်ပါသည်။

အခန်း (၁) ပါတီဖွဲ့စည်းတည်ဆောက်ခြင်း

ခေတ်သစ်ပြည်သူ့ပါတီကို

- (၁) အရန်ပါတီဝင်များ
- (၂) ပါတီဝင်များ
- (၃) ရပ်/ကျေးစည်းရုံးရေးကော်မတီများ (သို့မဟုတ်) ရပ်/ကျေး အလုပ်အမှုဆောင်ကော်မတီများ
- (၄) မြို့နယ်စည်းရုံးရေးကော်မတီဝင်များ (သို့မဟုတ်) မြို့နယ် အလုပ်အမှုဆောင်ကော်မတီများ
- (၅) တိုင်းနှင့်ပြည်နယ် စည်းရုံးရေးကော်မတီများ (သို့မဟုတ်) တိုင်းနှင့်ပြည်နယ်အလုပ်အမှုဆောင် ကော်မတီများ
- (၆) အရန် ဗဟိုကော်မတီများ၊ ဗဟိုကော်မတီများ
- (၇) ဗဟိုအလုပ်အမှုဆောင်ကော်မတီများဖြင့် အဆင့်ဆင့် ဖွဲ့စည်းရမည်။
- (၈) ဤခေတ်သစ်ပြည်သူ့ပါတီ တိုးတက်ဖြစ်ပေါ်ရေးအတွက် ပါတီမိတ်ဆွေများ၊ ပါတီလိုလားသူ များဖြင့်လည်း ပူးပေါင်းဆောင်ရွက်မည်။
- (၉) ပါတီ၏ အမြင့်ဆုံး အစည်းအဝေးသည် ပါတီညီလာခံဖြစ်သည်။ ပါတီညီလာခံကိုယ်စားလှယ် ကို ပါတီအလုပ်အမှုဆောင်ကော်မတီအဆင့် ဖွဲ့စည်းပြီးသော မြို့နယ်များမှ တစ်မြို့နယ်လျှင် နှစ်ဦးကျရွေးချယ်ပေးရမည်။
- (၁၀) ပါတီညီလာခံသည် သတ်မှတ်ထားသော ကိုယ်စားလှယ်၏ ၇၅ ရာခိုင်နှုန်းကျော် တက် ရောက်မှသာ အစည်းအဝေး ဖြစ်မြောက်သည်။
- (၁၁) ပါတီ၏ ဗဟိုအလုပ်အမှုဆောင်ကော်မတီသည် ပါတီညီလာခံနှင့် ပါတီဗဟိုကော်မတီကို ကိုယ်စားပြုသည့် ပါတီ၏အမြင့်ဆုံး အဖွဲ့အစည်းဖြစ်သည်။

- (၁၂) ပါတီ ဗဟိုအလုပ်အမှုဆောင်ကော်မတီသည် လိုအပ်ပါက ပါတီ ဗဟိုကော်မတီအစည်းအဝေး ဖိတ်ခေါ်၍ အများဆန္ဒဖြင့် ပါတီညီလာခံ ခေါ်ယူရန် ဆုံးဖြတ်ဆောင်ရွက်နိုင်သည်။
- (၁၃) ပါတီ ဗဟိုအလုပ်အမှုဆောင်ကော်မတီသည် ပါတီ၏ ဖွဲ့စည်းပုံအဆင့်ဆင့်ကို လိုအပ်သလို ပြင်ဆင်နိုင်သည်။ ပယ်ဖျက်နိုင်သည်။
- (၁၄) ပါတီ၏ တာဝန်အရှိဆုံး လူပုဂ္ဂိုလ်သည် ဗဟိုအလုပ်အမှုဆောင်ကော်မတီ၏ ဥက္ကဋ္ဌ၊ ဒုဥက္ကဋ္ဌ နှင့် အတွင်းရေးမှူးတို့ဖြစ်သည်။
- (၁၅) ပါတီစည်းရုံးရေးကော်မတီနှင့် ပါတီအလုပ်အမှုဆောင် ကော်မတီအဆင့်ဆင့်သည် အထက်မှ အောက်ကို အဆင့်ဆင့် ဦးဆောင်ရမည်။ စီမံခန့်ခွဲရမည်။ ပူးပေါင်းဆောင်ရွက်ရမည်။ အောက်မှအထက်ကို နာခံရမည်။ တင်ပြရမည်။ ပူးပေါင်းဆောင်ရွက်ရမည်။

အခန်း (၂) ပါတီဝင်စည်းရုံးခြင်းနှင့် ပါတီဝင် အသိအမှတ်ပြုခြင်း

- (၁) ပြည်ထောင်စုမြန်မာနိုင်ငံတော်၊ နိုင်ငံရေးပါတီများ မှတ်ပုံတင်ခြင်းဥပဒေပုဒ်မ (၁၀) တွင် ပြဌာန်းထားသော အရည်အချင်းများနှင့် ကိုက်ညီသူများကိုသာ ပါတီဝင်အဖြစ် လက်ခံရမည်။
- (၂) ဖြစ်နိုင်လျှင် ငြိမ်းချမ်းစွာ ဆောင်ရွက်မည်။ မဖြစ်နိုင်မှသာ အကြမ်းဖက်ရမည် ဆိုသည့်မီးစတစ်ဖက်၊ ရေမှုတ်တစ်ဖက် လမ်းစဉ်မျိုးမဟုတ်ဘဲ အကြွင်းမဲ့ငြိမ်းချမ်းရေးလမ်းစဉ်ကိုခံယူသူ ကိုသာ ပါတီဝင်ခွင့်ပြုရမည်။
- (၃) ပါတီဝင်ရောက်လိုသူသည် ပါတီဝင် လျှောက်လွှာဖြင့် အဆိုပြုရမည်။ သတ်မှတ်ထားသော ကိုယ်ရေးအချက်အလက် ပြည့်စုံသည့် ပါတီဝင်အဆိုပြုလွှာကို သက်ဆိုင်ရာ ရပ်ကျေး၊ မြို့နယ် စည်းရုံးရေးမှူး၊ စည်းရုံးရေးကော်မတီ၊ အလုပ်အမှုဆောင် ကော်မတီဝင်တို့ ပုံစံပါ ထောက်ခံချက်ဖြင့်ပါတီ ဗဟိုဌာနချုပ်၊ ပါတီတည်ဆောက်ရေးနှင့် စည်းရုံးရေးကော်မတီသို့ ပို့ရမည်။
- (၄) ပါတီဝင်အဖြစ် ထောက်ခံတင်ပြလာသော ပါတီဝင် အဆိုပြုထားသူအား ပါတီတည်ဆောက်ရေးနှင့်စည်းရုံးရေးကော်မတီမှစစ်စစ်၍ ပါတီဗဟိုအလုပ်အမှုဆောင်ကော်မတီ၏အတည်ပြုချက် (သို့မဟုတ်) ပါတီ ဥက္ကဋ္ဌ၏ အတည်ပြုချက်ဖြင့် ပါတီဝင်အဖြစ် အသိအမှတ်ပြုရမည်။
- (၅) ပါတီဝင် အဆိုပြုလွှာနှင့် ပါတီဝင်ကတ်၊ အရန်ပါတီဝင်ကတ်များနှင့် ပါတီ၏လိုအပ်သော ပါတီဝင်အထောက်အထားများကို ပါတီဗဟိုအလုပ်အမှုဆောင်ကော်မတီမှ သတ်မှတ်ပေးရမည်။ ပါတီဝင်ကတ်တွင် ဗဟိုအလုပ်အမှုဆောင်ကော်မတီ ဥက္ကဋ္ဌ (သို့မဟုတ်) အတွင်းရေးမှူး လက်မှတ်ထိုးပေးရမည်။ အရန်အဖွဲ့ဝင်ကတ်ကို သက်ဆိုင်ရာ တိုင်း (သို့မဟုတ်) ပြည်နယ်အလုပ်အမှုဆောင်ကော်မတီ ဥက္ကဋ္ဌလက်မှတ်ဖြင့် ထုတ်ပေးနိုင်သည်။ မြို့နယ်နှင့် ခရိုင်စည်းရုံးရေးကော်မတီ အလုပ်အမှုဆောင်ကော်မတီတို့က ထောက်ခံရမည်။
- (၆) ပါတီဝင်တစ်ဦးသည် ပါတီတွင်း ဒီမိုကရေစီနည်းကျ ပါတီတွင်း ကိစ္စအဝဝကို အဆင့်ဆင့် ဖြစ်စေ၊ အစည်းအဝေးများတွင်ဖြစ်စေ၊ သက်ဆိုင်ရာပါတီစည်းရုံးရေးကော်မတီနှင့် အလုပ်အမှုဆောင်ကော်မတီအဆင့်ဆင့်သို့ တိုက်ရိုက်ဖြစ်စေ တင်ပြခွင့်ရှိသည်။
- (၇) ပါတီဝင်တစ်ဦးသည် ပါတီတွင်း ပါတီကော်မတီအဆင့်ဆင့် ရွေးချယ်တင်မြှောက်ပွဲများတွင် အရွေးချယ်ခံပိုင်ခွင့်နှင့် ဆန္ဒမဲပေးပိုင်ခွင့်ရှိသည်။

- (စ) ပါတီဝင်တစ်ဦးသည် ပါတီ၏သဘောတရားရေး၊ နိုင်ငံရေးမူဝါဒလမ်းစဉ်များ၊ အလုပ်လမ်းညွှန်တရားများ၊ ကျင့်စဉ်ကျင့်ဝတ်များနှင့် ပါတီဗဟိုအလုပ်အမှုဆောင်ကော်မတီမှ ချမှတ်သော ပြဌာန်းချက်များ၊ အမိန့်များ၊ စည်းမျဉ်းစည်းကမ်းများ၊ ညွှန်ကြားချက်များ၊ ထုတ်ပြန်ချက်များကို လုံးဝ လိုက်နာရမည်။ အထူးသဖြင့် ပါတီ၏ သံမဏိစည်းကမ်းနှင့် ဗဟိုကြိုးကိုင်မှုကို နာခံရမည်။ (သံမဏိစည်းကမ်းဆိုသည်မှာ စေတနာလည်းပါ၊ ဆန္ဒလည်းရှိ၊ အသိနှင့်ယှဉ်၍ နာခံသော စည်းကမ်းဖြစ်သည်။ ကျေးကျွန်သဖွယ် နာခံမှုမျိုး မဖြစ်စေရ။)
- (ဇ) ပါတီဝင်များသည် ဤခေတ်သစ်ပြည်သူ့ပါတီတွင် လွတ်လပ်စွာ ပါဝင်နိုင်သည်။ လွတ်လပ်စွာ နှုတ်ထွက်နိုင်သည်။ ပါတီနှစ်ခု ခွဲ၍ ဝင်ရောက်ခြင်းမပြုရ။

အခန်း(၃) ပါတီကော်မတီအဆင့်ဆင့် ရွေးချယ်တင်မြှောက်ဖွဲ့စည်းခြင်း

- (၁) ရပ်ကျေးအလုပ်အမှုဆောင်ကော်မတီကို ရပ်ကျေးအဖွဲ့ဝင်များ ဆန္ဒဖြင့် ရွေးချယ်တင်မြှောက်နိုင်သည်။ သို့သော် မြို့နယ်ရွေးချယ်တင်မြှောက်ရေးကော်မရှင် (သို့မဟုတ်) မြို့နယ်အလုပ်အမှုဆောင်ကော်မတီမှ အတည်ပြုရမည်။
- (၂) မြို့နယ်အလုပ်အမှုဆောင်ကော်မတီကို ရပ်ကျေးကိုယ်စားလှယ်များမှ အများဆန္ဒအတိုင်း ရွေးချယ်တင်မြှောက်နိုင်သည်။ သို့သော် တိုင်းနှင့်ပြည်နယ် ရွေးချယ်တင်မြှောက်ရေးကော်မရှင်နှင့် ဗဟိုရွေးချယ်တင်မြှောက်ရေးကော်မရှင် ခွင့်ပြုချက်ဖြင့် အတည်ပြုရမည်။
- (၃) ခရိုင်အလုပ်အမှုဆောင်ကော်မတီကို မြို့နယ်အလုပ်အမှုဆောင်ကော်မတီ ဖွဲ့စည်းပြီးသော မြို့နယ်ကိုယ်စားလှယ်အများဆန္ဒဖြင့် ရွေးချယ်တင်မြှောက်နိုင်သည်။ သို့သော် တိုင်းနှင့်ပြည်နယ် ရွေးချယ်တင်မြှောက်ရေးကော်မရှင်မှ ဗဟိုကော်မရှင်၏ ခွင့်ပြုချက်ဖြင့် အတည်ပြုရမည်။
- (၄) တိုင်းနှင့် ပြည်နယ်အလုပ်အမှုဆောင်ကော်မတီကို ခရိုင်အလုပ်အမှုဆောင်ကော်မတီ ဖွဲ့စည်းပြီးသော ခရိုင်ကိုယ်စားလှယ်အများဆန္ဒဖြင့် ရွေးကောက်တင်မြှောက်နိုင်သည်။ ဗဟိုကော်မရှင်မှ အတည်ပြုရမည်။
- (၅) ဗဟိုကော်မတီကို မြို့နယ်အလုပ်အမှုဆောင် ကော်မတီဖွဲ့စည်းပြီးသော မြို့နယ်များမှ ကိုယ်စားလှယ်အများဆန္ဒဖြင့် ရွေးကောက်တင်မြှောက်နိုင်သည်။ ဗဟိုကော်မရှင်မှ အတည်ပြုရမည်။
- (၆) ဗဟိုကော်မတီမှ ဗဟိုအလုပ်အမှုဆောင်ကော်မတီကို ရွေးချယ်ရမည်။
- (၇) ဗဟိုအလုပ်အမှုဆောင်ကော်မတီမှ မိမိတို့၏ ဥက္ကဋ္ဌ၊ အတွင်းရေးမှူးများကို ပြန်လည်ရွေးချယ်ရမည်။
- (၈) ရပ်/ကျေးကိုယ်စားလှယ်ကိုရပ်ကျေးပါတီအလုပ်အမှုဆောင်ကော်မတီဖွဲ့စည်းပြီးသော ရပ်/ကျေးများမှ နှစ်ဦးကျ ရွေးချယ်ရမည်။
- (၉) မြို့နယ်ကိုယ်စားလှယ်ကို မြို့နယ်အလုပ်အမှုဆောင်ကော်မတီ ဖွဲ့စည်းပြီးသော မြို့နယ်များမှ တစ်မြို့နယ်လျှင် နှစ်ဦးကျ ရွေးချယ်ရမည်။
- (၁၀) ခရိုင်ကိုယ်စားလှယ်ကို ခရိုင်အလုပ်အမှုဆောင်ကော်မတီ ဖွဲ့စည်းပြီးသော ခရိုင်များမှ တစ်ခရိုင်လျှင် (၂) ဦးကျ ရွေးချယ်ရမည်။

- (၁၁) တိုင်းနှင့် ပြည်နယ် ကိုယ်စားလှယ်ကို တိုင်းနှင့်ပြည်နယ်ပါတီ အလုပ်အမှုဆောင်ကော်မတီ ဖွဲ့စည်းပြီးသော တိုင်းနှင့်ပြည်နယ်များမှ (၃) ဦးစီ ရွေးချယ်ရမည်။
- (၁၂) အဖွဲ့ဝင်တစ်ထောင်ကျော်သော မြို့နယ်များသည် ပါတီအလုပ်အမှုဆောင် ကော်မတီ ဖွဲ့စည်း နိုင်သည့် ရပ်/ကျေးများတွင် အဖွဲ့ဝင် (၁၀၀) ကျော်သော ရပ်/ကျေးသည် ရပ်/ကျေး အလုပ်အမှုဆောင်ကော်မတီ ဖွဲ့စည်းနိုင်သည်။ ခရိုင်အတွင်းရှိ မြို့နယ်များတွင် မြို့နယ် အလုပ်အမှုဆောင်ကော်မတီ တစ်ဝက်ဖွဲ့ပြီးမှသာ ခရိုင်အလုပ်အမှုဆောင်ကော်မတီ ဖွဲ့ရမည်။ တိုင်းနှင့်ပြည်နယ်အတွင်းရှိ ခရိုင်များတွင် ခရိုင်အလုပ်အမှုဆောင်ကော်မတီ တစ်ဝက်ဖွဲ့နိုင် မှသာ တိုင်းနှင့်ပြည်နယ် အလုပ်အမှုဆောင်ကော်မတီ ဖွဲ့ရမည်။
- (၁၃) ၂၀၁၀ ခုနှစ်၊ ဧပြီလ (၃) ရက် ခေတ်သစ်သိပ္ပံနိုင်ငံရေးဘောဂဗေဒလေ့လာရေးကျောင်း တော်သားစု (၈၁) ကြိမ်မြောက် လစဉ်ပုံမှန်အစည်းအဝေးတွင် အတည်ပြုခဲ့သော ခေတ်သစ်ပြည်သူ့ပါတီ ဗဟိုအလုပ်အမှုဆောင်ကော်မတီသည် ရပ်/ကျေးမှ တိုင်းနှင့် ပြည်နယ် ပါတီအလုပ်အမှုဆောင်ကော်မတီ၊ စည်းရုံးရေးကော်မတီ အဆင့်ဆင့်ကို တာဝန် ခံရမည်ဖြစ်၍ လိုအပ်သလို ပြင်ဆင်ဖွဲ့စည်းနိုင်သည်။
- (၁၄) ပါတီအား ရွေးချယ်တင်မြှောက်ဖွဲ့စည်းရန် လက်ရှိပါတီ အလုပ်အမှုဆောင်ကော်မတီမှ ကော်မရှင်များကို ဖွဲ့စည်းနိုင်သည်။ ဗဟိုအလုပ်အမှုဆောင်ကော်မတီ ဥက္ကဋ္ဌသည် ဗဟို ကော်မရှင် ဥက္ကဋ္ဌ ဖြစ်ရမည်။
- (၁၅) (က) ပါတီဗဟို အလုပ်အမှုဆောင်ကော်မတီမှ ရပ်/ကျေးပါတီကော်မတီအထိ ပါတီ ကော်မတီအဆင့်ဆင့်ကို ရွေးချယ်တည်ဆောက်ရာတွင် ဗဟိုအလုပ်အမှုဆောင် ကော်မတီမှ တိုင်းနှင့်ပြည်နယ်ပါတီကော်မတီကို ရွေးချယ်၍ တိုင်းနှင့်ပြည်နယ် ကိုယ်စားလှယ်အများဆန္ဒဖြင့် အတည်ပြုရမည်။
- (ခ) တိုင်းနှင့်ပြည်နယ် ပါတီအလုပ်အမှုဆောင်ကော်မတီများက ခရိုင်နှင့်မြို့နယ် ပါတီ အလုပ်အမှုဆောင်ကော်မတီများကို ရွေးချယ်၍ ခရိုင်ပါတီကိုယ်စားလှယ်နှင့် မြို့နယ် ပါတီကိုယ်စားလှယ်များ၏ အများဆန္ဒဖြင့်အတည်ပြုရမည်။
- (ဂ) ပါတီဗဟိုကော်မတီနှင့် အရန်ပါတီကော်မတီကို ပါတီဗဟိုအလုပ်အမှုဆောင် ကော်မတီမှရွေးချယ်၍ တိုင်းနှင့်ပြည်နယ်ပါတီကိုယ်စားလှယ်များ၏ အများဆန္ဒဖြင့် အတည်ပြုရမည်။
- (ဃ) ပါတီကော်မတီအဆင့်ဆင့်သည်မိမိတို့ကော်မတီအသီးသီး၏ ဥက္ကဋ္ဌနှင့် ဒုဥက္ကဋ္ဌ (၂)ဦး အထိလည်းကောင်း၊ အတွင်းရေးမှူးနှင့် တွဲဘက်အတွင်းရေးမှူး (၃) ဦးထိ လည်း ကောင်း၊ ဖွဲ့စည်းနိုင်သည်။ သို့မဟုတ် ဗဟိုအလုပ်အမှုဆောင်ကော်မတီ၏ ခွင့်ပြု ချက်အတိုင်း ဖွဲ့စည်းနိုင်သည်။ ရပ်ကျေးကော်မတီကို အနည်းဆုံး (၅) ဦးမှ (၇)ဦး အထိ ဖွဲ့စည်းရမည်။ မြို့နယ်ပါတီကော်မတီကို အနည်းဆုံး (၇) ဦးမှ (၁၅) ဦးအထိ ဖွဲ့စည်းနိုင်သည်။ ခရိုင်ပါတီကော်မတီကို အနည်းဆုံး (၇) ဦးမှ (၉) ဦးအထိ ဖွဲ့စည်း နိုင်သည်။ တိုင်းနှင့်ပြည်နယ် ပါတီကော်မတီကို အနည်းဆုံး (၇) ဦးမှ (၁၁) ဦးအထိ ဖွဲ့စည်းနိုင်သည်။ ပါတီဗဟိုကော်မတီကို အနည်းဆုံး (၁၀) ဦးမှ (၅၀) ဦးအထိ ဖွဲ့စည်းနိုင်သည်။ ဗဟိုအလုပ်အမှုဆောင်ကော်မတီကို (၇) ဦးမှ (၁၅) ဦးအထိ ဖွဲ့ စည်းနိုင်သည်။ ကော်မတီအဆင့်ဆင့်တွင် အရန်ကော်မတီကို (၂) ဦးမှ (၄) ဦး အထိ ထားနိုင်သည်။

- (င) ပါတီအလုပ်အမှုဆောင်ကော်မတီ မဖွဲ့စည်းနိုင်သော ရပ်/ကျေး၊ မြို့နယ်များကို စည်းရုံးရေးမှူး၊ စည်းရုံးရေးကော်မတီအဖြစ် ပြည်နယ်/တိုင်းပါတီ အလုပ်အမှုဆောင်ကော်မတီ (သို့မဟုတ်) စည်းရုံးရေးကော်မတီများက ဖွဲ့စည်းတာဝန်ပေးနိုင်သည်။ သို့သော် ဗဟိုပါတီတည်ဆောက်ရေးနှင့် စည်းရုံးရေးကော်မတီသို့ တင်ပြရမည်။ ခရိုင်စည်းရုံးရေးကော်မတီကို တိုင်းနှင့်ပြည်နယ် စည်းရုံးရေးကော်မတီမှ ဗဟိုပါတီတည်ဆောက်ရေးနှင့်စည်းရုံးရေးကော်မတီသို့ တင်ပြဖွဲ့စည်းနိုင်သည်။ စည်းရုံးရေးမှူးများကို သက်ဆိုင်ရာ ကော်မတီထောက်ခံချက်ဖြင့် တဆင့်မြင့် ကော်မတီများကလိုအပ်သလို တာဝန်ပေးနိုင်သည်။ ပါတီတည်ဆောက်ရေးနှင့်စည်းရုံးရေးကော်မတီသို့ အသိပေးရမည်။
- (စ) ရပ်ကျေးနှင့် မြို့နယ်ပါတီကော်မတီ မဖွဲ့နိုင်သော မြို့နယ်များတွင် မြို့နယ်အလုပ်အမှုဆောင်ဖွဲ့ခွင့် သတ်မှတ်ထားသော အဖွဲ့ဝင်ဦးရေ၏ သုံးပုံတစ်ပုံအထက်ရှိလျှင် စည်းရုံးရေးကော်မတီများ ဖွဲ့စည်းနိုင်သည်။ အဖွဲ့ဝင်လုံးဝမရှိသော ရပ်ကျေး၊ မြို့နယ်များနှင့် အဖွဲ့ဝင် အနည်းငယ်ရှိသော ရပ်ကျေးနှင့် မြို့နယ်များတွင် စည်းရုံးရေးမှူးများကို တာဝန်ပေးရမည်။
- (ဆ) ခရိုင်၊ တိုင်းနှင့်ပြည်နယ် စည်းရုံးရေးကော်မတီများကို ဗဟိုပါတီတည်ဆောက်ရေးနှင့်စည်းရုံးရေးကော်မတီမှ လိုအပ်သလို ဖွဲ့စည်းတာဝန်ပေးနိုင်သည်။
- (ဇ) အတည်ပြုပြီး ရပ်ကျေးအလုပ်အမှုဆောင်ကော်မတီ ဖွဲ့စည်းပုံကို မြို့နယ်ပါတီအလုပ်အမှုဆောင်ကော်မတီများက ထုတ်ပြန်ရမည်။ အတည်ပြုပြီး မြို့နယ်အလုပ်အမှုဆောင်ကော်မတီ ဖွဲ့စည်းပုံကို တိုင်းပါတီ အလုပ်အမှုဆောင်ကော်မတီ (သို့မဟုတ်) ပြည်နယ်ပါတီအလုပ်အမှုဆောင်ကော်မတီများမှ ထုတ်ပြန်ရမည်။ အတည်ပြုပြီး ခရိုင်၊ တိုင်းနှင့်ပြည်နယ်ပါတီအလုပ်အမှုဆောင်ကော်မတီဖွဲ့စည်းပုံကို ဗဟိုအလုပ်အမှုဆောင်ကော်မတီမှ ထုတ်ပြန်ရမည်။
- (ဈ) အမျိုးသမီးအဖွဲ့များကို သက်ဆိုင်ရာ ရပ်ကျေး၊ မြို့နယ်မှ ဗဟိုအထိ ကော်မတီအဆင့်ဆင့်ဖွဲ့စည်းနိုင်သည်။ ၎င်းအမျိုးသမီးအဖွဲ့ အဆင့်ဆင့်၏ ဥက္ကဋ္ဌသည် ဗဟိုအလုပ်အမှုဆောင်ကော်မတီမှ အဆင့်ဆင့်သော ပါတီကော်မတီများတွင် အဖွဲ့ဝင်ဖြစ်ရမည်။
- (ည) ပါတီအလုပ်အမှုဆောင်ကော်မတီ အဆင့်ဆင့်ရွေးကောက်တင်မြှောက်ပွဲကို (၅)နှစ်တစ်ကြိမ်ဖြစ်စေ၊ ဗဟိုအလုပ်အမှုဆောင်ကော်မတီက လိုအပ်သလိုဖြစ်စေ ဆုံးဖြတ်ဆောင်ရွက်နိုင်သည်။

အခန်း (၄) ပါတီလုပ်ငန်းကော်မတီများဖွဲ့စည်းခြင်း

- ၁။ ဗဟိုအလုပ်အမှုဆောင် ကော်မတီ၏ ကြီးကြပ်မှုအောက်တွင်
- (၁) သဘောတရားရေးနှင့် မူဝါဒရေးရာကော်မတီ
- (၂) ပါတီတည်ဆောက်ရေးနှင့် စည်းရုံးရေးရာကော်မတီ (စီမံ)

- (၃) နိုင်ငံခြားရေးရာကော်မတီ
 - (၄) ဘဏ္ဍာရေးနှင့်စာရင်းအင်းကော်မတီ
 - (၅) ဝါဒဖြန့်ချိရေးနှင့် ပြန်ကြားရေးကော်မတီ
 - (၆) လူထု လူတန်းစားရေးရာကော်မတီ
 - (၇) အမျိုးသမီးရေးရာနှင့် လူငယ်ရေးရာကော်မတီ
- ဤလုပ်ငန်းကော်မတီကြီး (၇) ရပ်ကို အဆင့်ဆင့်ဖြစ်စေ၊ တပြိုင်နက်ဖြစ်စေ အကောင်အထည်ဖော်ရမည်။

၂။ ပါတီ၏တိုင်းနှင့်ပြည်နယ်အလုပ်အမှုဆောင်ကော်မတီစည်းရုံးရေးကော်မတီမှရပ်/ကျေးအထိ အလုပ်အမှုဆောင်ကော်မတီ၊ စည်းရုံးရေးကော်မတီအဆင့်ဆင့်တွင်-

- (က) ပါတီတည်ဆောက်ရေးနှင့် စည်းရုံးရေးကော်မတီ (သို့) တာဝန်ခံ
- (ခ) ဝါဒဖြန့်ချိရေးနှင့် ပြန်ကြားရေးကော်မတီ (သို့) တာဝန်ခံ
- (ဂ) ဘဏ္ဍာရေးနှင့် စာရင်းအင်းကော်မတီ (သို့) တာဝန်ခံ
- (ဃ) အမျိုးသမီးရေးရာနှင့် လူထုလူတန်းစားရေးရာကော်မတီ (သို့) တာဝန်ခံများ ဖွဲ့စည်းဆောင်ရွက်ရမည်။

၃။ ဗဟိုရေးရာလုပ်ငန်းကော်မတီကို ဗဟိုကော်မတီများ၊ အရန်ဗဟိုကော်မတီများ၊ ဗဟိုအလုပ်ဆောင်ကော်မတီက သတ်မှတ်ပေးသော အဖွဲ့ဝင်များဖြင့် ဖွဲ့စည်းရမည်။ အတွင်းရေးမှူး စနစ်ဖြင့် ဖွဲ့စည်းရမည်။ အဖွဲ့ဝင်များကို လိုအပ်သလို သတ်မှတ်နိုင်သည်။

၄။ ဗဟိုအလုပ်အမှုဆောင်ကော်မတီသည် အထက်ပါ လုပ်ငန်းကော်မတီအဆင့်ဆင့်ကို လိုအပ်သလို ပြင်ဆင်ဖွဲ့စည်းနိုင်သည်။ ပယ်ဖျက်နိုင်သည်။ အသစ်ဖွဲ့နိုင်သည်။

၅။ ပါတီမူဝါဒရေးရာများ၊ ထုတ်ပြန်ချက်များကို ပါတီဗဟိုအလုပ်အမှုဆောင်ကော်မတီကသာ ထုတ်ပြန်ရမည်။ (သို့မဟုတ်) ပါတီဗဟိုအလုပ်အမှုဆောင်၏ ခွင့်ပြုချက်ဖြင့်သာ ထုတ်ပြန်ရမည်။

အခန်း(၅) အရေးယူဆောင်ရွက်ခြင်း

၁။ ပါတီဝင်တစ်ဦးကိုဖြစ်စေ၊ ပါတီ၏ အစိတ်အပိုင်းတစ်ခုကိုဖြစ်စေ၊ ပါတီကော်မတီတစ်ရပ်ရပ်ကိုဖြစ်စေ ပြည်သူလူထုအကျိုးနှင့်ပါတီအကျိုးဖြစ်ထွန်းရေးအတွက်သာ အရေးယူဆောင်ရွက်မည်။

၂။ ပါတီဝင်တစ်ဦး ပြစ်မှုကျူးလွန်၍ တရားရုံးက ပြစ်ဒဏ်တစ်ခုခု စီရင်ခံရပါက ပါတီမှ ထုတ်ပယ်လိုက်ပြီဟု တရားဝင် သတ်မှတ်ရမည်။

၃။ ပါတီဝင်တစ်ဦးဦးအား ရာဇဝတ်ပြစ်မှုကျူးလွန်သည်ဟု ခိုင်လုံသော အထောက်အထားတွေ့ရှိပါက မြို့နယ်ပါတီအလုပ်အမှုဆောင်ကော်မတီ မြို့နယ်ပါတီစည်းရုံးရေးကော်မတီများက အများဆန္ဒဖြင့် ပါတီဝင် အဖြစ်မှ ယာယီရပ်ဆိုင်းထားရမည်။ ပြစ်မှုကျူးလွန်ကြောင်း တွေ့ရှိချက်များကို ပြည်နယ်နှင့်တိုင်းပါတီအလုပ်အမှုဆောင်ကော်မတီ ပါတီစည်းရုံးရေးကော်မတီသို့ တင်ပြစုံစမ်းစစ်ဆေး၍ ပြစ်မှုကျူးလွန်ကြောင်း ခိုင်လုံသော အထောက်အထား တွေ့ရှိပါက ထုတ်ပယ်ရမည်။

သို့သော် ဗဟိုပါတီတည်ဆောက်ရေးနှင့်စည်းရုံးရေး ကော်မတီ၏ အတည်ပြုချက် ယူရမည်။

၄။ ပါတီဝင်တစ်ဦးဦးသည် ပါတီ၏စည်းမျဉ်းစည်းကမ်း ဖောက်ဖျက်မှု ပါတီတွင်းဂိုဏ်းကွဲသင်းပင်း ဖြစ်အောင် သွေးထိုးမှု၊ ပါတီဂုဏ်သိက္ခာ ညှိုးနွမ်းကျဆင်းအောင် လုပ်မှု၊ ပါတီခေါင်းဆောင်များ အား အကြည်ညိုပျက်အောင် ပြောဆိုဝါဒဖြန့်မှု၊ ပါတီ၏ မူဝါဒအပေါ် ဖောက်ကျူးမှု၊ ပါတီ၏တရား ကိုဆန့်ကျင်မှုတစ်စုံတစ်ရာ ပြုလုပ်ကြောင်း တွေ့ရှိပါက သက်ဆိုင်ရာ မြို့နယ်စည်းရုံးရေးကော်မတီ နှင့် ပါတီအလုပ်အမှုဆောင်ကော်မတီတို့မှ ပညာပေးမှု သတိပေးမှုပြုလုပ်ရမည်။ (၃) ကြိမ်တိုင် ပညာပေးမှုများ၊ သတိပေးမှုများကို ဆက်လက်ဖောက်ကျူးပါက ဗဟိုပါတီတည်ဆောက်ရေးနှင့် စည်းရုံးရေးကော်မတီသို့ အမြန်ဆုံးတင်ပြပြီး ဗဟိုပါတီတည်ဆောက်ရေးနှင့် စည်းရုံးရေးကော်မတီက ခိုင်လုံသော အထောက်အထား တွေ့ရှိပါက (သို့) ပါတီဥက္ကဋ္ဌ၊ ဒုဥက္ကဋ္ဌနှင့် အတွင်းရေးမှူးတို့က ခိုင်လုံသော အထောက်အထားတွေ့ရှိပါက ပါတီမှထုတ်ပယ်နိုင်သည်။

၅။ ပါတီနှင့် (၆) လ ကျော် လုံးဝကင်းကွာနေသော ပါတီဝင်များအား ပါတီဝင်အဖြစ် ဆက်လက် အသိအမှတ်ပြုရန် လက်မခံသင့်ဟု ယူဆလာပါက မြို့နယ်ပါတီအလုပ်အမှုဆောင် ကော်မတီနှင့် ပါတီစည်းရုံးရေးကော်မတီတို့မှ ပါတီဝင်အဖြစ် ယာယီရပ်ဆိုင်းထားနိုင်သည်။ ထိုသို့ ယာယီရပ်ဆိုင်း ထားကြောင်း ခရိုင်၊ တိုင်းနှင့်ပြည်နယ်ပါတီကော်မတီသို့ အစီရင်ခံရမည်။ လိုအပ်ပါက ဗဟိုပါတီ တည်ဆောက်ရေးနှင့်စည်းရုံး ရေးကော်မတီသို့ပါ အသိပေးရမည်။

၆။ ပါတီအစိတ်အပိုင်းတစ်ခုခုကိုဖြစ်စေ၊ ကော်မတီတစ်ခုခုကိုဖြစ်စေ၊ ကော်မတီဝင်တစ်ဦးကိုဖြစ်စေ တရားရုံးမှပြစ်မှုစီရင်ခြင်းခံရပါကပါတီဝင်အဖြစ်မှ ထုတ်ပယ်ပြီးဖြစ်သည်ဟု တရားဝင်သတ်မှတ်ရမည်။

၇။ ရပ်ကျေးပါတီစည်းရုံးရေးကော်မတီနှင့်ပါတီအလုပ်အမှုဆောင်ကော်မတီများကို အရေးယူရန် ခိုင်လုံသော အထောက်အထား တွေ့ရှိပါက မြို့နယ်ပါတီစည်းရုံးရေးကော်မတီ (သို့) မြို့နယ်ပါတီ အလုပ်အမှုဆောင်ကော်မတီများမှ ခရိုင်စည်းရုံးရေးကော်မတီ၊ ခရိုင်အလုပ်အမှုဆောင်ကော်မတီများ ၏ ခွင့်ပြုချက်ဖြင့် အရေးယူရမည်။

၈။ မြို့နယ်မှ တိုင်းနှင့်ပြည်နယ်အထိ ပါတီစည်းရုံးရေးကော်မတီများ၊ ပါတီအလုပ်အမှုဆောင် ကော်မတီများကို အရေးယူရန် ခိုင်လုံသော အထောက်အထားတွေ့ရှိပါက တစ်ဆင့်မြင့်ပါတီ အဖွဲ့အစည်းတို့က ပါတီ ဗဟိုအလုပ်အမှုဆောင်ကော်မတီသို့ တင်ပြ၍ ပါတီဗဟိုအလုပ်အမှုဆောင် ကော်မတီကဖြစ်စေ၊ ပါတီ ဗဟိုအလုပ်အမှုဆောင်ကော်မတီက တာဝန်ပေးသော အဖွဲ့အစည်း တစ်ခုခုကဖြစ်စေ စုံစမ်းစစ်ဆေး၍ အရေးယူရမည်။ အရေးယူရန် အရေးပေါ်လိုအပ်ပါက ပါတီဗဟို အလုပ်အမှုဆောင်ကော်မတီ ဥက္ကဋ္ဌနှင့် အတွင်းရေးမှူးတို့က အရေးယူနိုင်သည်။ သို့သော် ဗဟို အလုပ်အမှုဆောင်ကော်မတီသို့ တင်ပြရမည်။

၉။ အရေးယူရန် ခိုင်လုံသော အထောက်အထား တွေ့ရှိသော အရန်ဗဟိုကော်မတီနှင့် ဗဟို ကော်မတီဝင်များကို ပါတီဗဟိုအလုပ်အမှုဆောင်ကော်မတီဆုံးဖြတ်ချက်ဖြင့် အရေးယူနိုင်သည်။ အရေးယူရန် ခိုင်လုံသော အထောက်အထား တွေ့ရှိသော ဗဟိုအလုပ်အမှုဆောင် ကော်မတီ တစ်ဦးဦးကို ပါတီဗဟိုအလုပ်အမှုဆောင်ကော်မတီ၏ အများဆန္ဒဖြင့် အရေးယူနိုင်သည်။ ဗဟို ကော်မတီအစည်းအဝေးသို့ တင်ပြရမည်။ ပါတီ ဗဟိုအလုပ်အမှုဆောင်တစ်ဖွဲ့လုံးကို အရေးယူရန် အထောက်အထားတွေ့ရှိပါကပါတီဗဟိုကော်မတီအစည်းအဝေးကျင်းပပြီးအများဆန္ဒဖြင့်ပါတီညီလာခံ ခေါ်ယူကျင်းပ၍ ပါတီညီလာခံတွင် အများဆန္ဒ ဖြင့် ဆုံးဖြတ်အရေးယူရမည်။

၁၀။ အရေးယူခံရသော ပါတီဝင်တစ်ဦးတစ်ယောက်ဖြစ်စေ၊ ပါတီအစိတ်အပိုင်းတစ်ခုခုဖြစ်စေ၊ ပါတီ ကော်မတီတစ်ခုခုဖြစ်စေ၊ ပါတီဗဟိုအလုပ်အမှုဆောင်ကော်မတီနှင့် ပါတီဗဟိုကော်မတီ အစည်းအဝေးသို့

အယူခံဝင်နိုင်သည်။ နောက်ဆုံးပါတီညီလာခံအထိ အယူခံဝင်ရောက်နိုင်သည်။

၁၁။ အရေးယူဆောင်ရွက်ခြင်း စည်းမျဉ်းကို ပါတီဗဟိုကော်မတီ အလုပ်အမှုဆောင်ကော်မတီမှ ဗဟိုကော်မတီ၏ အတည်ပြုချက်ဖြင့် လိုအပ်သလို ပြင်ဆင်နိုင်သည်။ ပယ်ဖျက် နိုင်သည်။

အခန်း (၆) ပါတီ၏ဘဏ္ဍာရေးနှင့်စာရင်းအင်းကော်မတီဖွဲ့စည်းခြင်း

၁။ ပါတီ၏ ဗဟိုဘဏ္ဍာရေးနှင့်စာရင်းအင်းကော်မတီကို ဗဟိုအလုပ်အမှုဆောင်ကော်မတီမှ ဖွဲ့စည်းပေးရမည်။

၂။ ပါတီ ရန်ပုံငွေကို (၁) ပါတီဝင်များထံမှ နှစ်စဉ်ကြေး၊ လစဉ်ကြေး ကောက်ခံမှု၊ (၂) မိမိတို့ ပါတီအပေါ် လိုလားထောက်ခံသူများ ပါဝင်လှူဒါန်းမှု (၃) ပါတီ စီးပွားရေးလုပ်ငန်းများ ထူထောင် လုပ်ကိုင်မှုနှင့် အခြားဥပဒေက ခွင့်ပြုသော လုပ်ငန်းများဖြင့် ရှာဖွေစုဆောင်းရမည်။

၃။ (က) ဘဏ္ဍာရေးနှင့်စာရင်းအင်းကော်မတီအဆင့်ဆင့်ကို သက်ဆိုင်ရာပါတီ စည်းရုံးရေး ကော်မတီ၊ ပါတီအလုပ်အမှုဆောင်ကော်မတီအဆင့်ဆင့်က ဖွဲ့စည်းပေးရမည်။ ၎င်း ပါတီ၏ဘဏ္ဍာရေးနှင့်စာရင်းအင်းကော်မတီအဆင့်ဆင့်သည် ရပ်ကျေးမှ ဗဟိုအလုပ် အမှုဆောင်ကော်မတီအထိ မိမိတို့၏ ရငွေ၊ သုံးငွေ စာရင်းများနှင့် လက်ကျန် ရှင်းတမ်းများ၊ ပါတီလုပ်ငန်းသုံးပစ္စည်းများ၊ ပါတီရုံးသုံးပစ္စည်းများ၊ ပါတီပိုင် လုပ်ငန်းများ၏ စာရင်းအင်းများကိုပြုစုရမည်။ လိုအပ်ပါက ဗဟိုအလုပ်အမှု ဆောင်ကော်မတီသို့ တင်ပြရမည်။ လိုအပ်ပါက အစည်းအဝေးများတွင် ထုတ်ပြန်ပေး နိုင်ရမည်။

(ခ) ဘဏ္ဍာရေးနှင့်စာရင်းအင်း ကော်မတီအဆင့်ဆင့်သည် လစဉ်ဖြစ်စေ၊ သုံးလတစ်ကြိမ် ဖြစ်စေ၊ ပါတီ၏ဘဏ္ဍာရေး ရငွေ၊ သုံးငွေစာရင်းများကို ထုတ်ပြန်ရမည်။ ၎င်းပြင် ဘဏ္ဍာရေးရငွေ၊ သုံးငွေ နှစ်ချုပ်စာရင်းများကိုလည်းနှစ်စဉ်ထုတ်ပြန်ရမည်။

(ဂ) တိုင်းနှင့်ပြည်နယ် အလုပ်အမှုဆောင်ကော်မတီ စည်းရုံးရေးကော်မတီများသည် ပါတီ၏ ရငွေသုံးငွေစာရင်းများကို သုံးလတစ်ကြိမ် ဖြစ်စေ၊ တစ်နှစ်တစ်ကြိမ်ဖြစ်စေ ပါတီဗဟိုအလုပ် အမှုဆောင်ကော်မတီသို့ အစီရင်ခံရမည်။ ရပ်/ကျေးစည်းရုံးရေးကော်မတီ၊ အလုပ်အမှုဆောင် ကော်မတီအဆင့်မှ ဗဟိုအလုပ်အမှုဆောင်ကော်မတီ အဆင့်အထိ အဆင့်ဆင့်သော ပါတီကော်မတီ များသည် မိမိတို့ဘဏ္ဍာရေး ရငွေ၊ သုံးငွေစာရင်းများကို အတည်ပြုပေးရမည်။ (သို့မဟုတ်) စစ်ဆေး ရေး အဖွဲ့များ ဖွဲ့စည်းစစ်ဆေး၍ အတည်ပြုပေးရမည်။

၄။ ဗဟိုအလုပ်အမှုဆောင်ကော်မတီသည် ဘဏ္ဍာငွေ ခွဲဝေသုံးစွဲမှုဆိုင်ရာ ဘဏ္ဍာရေးစည်းမျဉ်း များကို လိုအပ်သလို ပြင်ဆင်နိုင်သည်။ ပယ်ဖျက်နိုင်သည်။ ဗဟိုအလုပ်အမှုဆောင်ကော်မတီသည် ပါတီရန်ပုံငွေ ရှာဖွေမှု၊ သုံးစွဲမှုများကို လိုအပ်သလို စီမံနိုင်သည်။

ဗဟိုအလုပ်အမှုဆောင်ကော်မတီ
ခေတ်သစ်ပြည်သူ့ပါတီ (Modern People Party)
ဗဟိုဌာနချုပ်
ကျောက်တံတားမြို့နယ်၊ ရန်ကုန်မြို့။